

ഇടശ്ശേരിയുടെ ആത്മീയത വിഷ്ണുനാരായണൻ നമ്പൂതിരി

അറിയപ്പെട്ടിട്ടുള്ളതിൽ ഏറ്റവും യുക്തിഭദ്രമായ ദർശനം, അജാതിവാദം, വിരിയിച്ചെടുക്കുന്ന മഹാസാഹസത്തിനിടയ്ക്ക് ഒരു ഘട്ടത്തിൽ ആചാര്യ ഗൗഡപാദൻ ഈ മട്ടെല്ലാം ചിന്തിച്ചു കയറിച്ചെല്ലുന്ന മനുഷ്യനെ ഓർത്തു നമസ്കരിക്കുന്നുണ്ട്: “ആകാശം പോലുള്ള ധർമ്മങ്ങളെ ആകാശകല്പമായ അറിവുകൊണ്ട് അളന്ന് അഭേദമാർന്നറിയുന്ന ഇരുക്കാലികളിൽ ശ്രേഷ്ഠനായ മനുഷ്യനു വന്ദനം!”

ഇടശ്ശേരിയുടെ കവികർമ്മങ്ങളിലൂടെയും വ്യക്തികർമ്മങ്ങളിലൂടെയും ഒരു വട്ടം മനസ്സു നടത്തിക്കഴിയുമ്പോൾ ഉള്ളിലുണരുന്ന ഭാവവും മറ്റൊന്നല്ല. “ദീപദാം വര”നായ ഈ കവിക്ക് വന്ദനം; ഇദ്ദേഹം അന്തമില്ലാത്ത ജീവധർമ്മങ്ങളെയും പ്രകൃതിധർമ്മങ്ങളെയും സമനീത മാധുര്യത്തോടെ അറിയുന്നു, അറിയിച്ചുതരുന്നു!

പലർചൊല്ലിക്കേട്ടറിഞ്ഞ പല കഥകൾ - അവയിലൂടെ തെളിനാളും പോലെ ഉയർന്നുവരുന്ന ഇടശ്ശേരിയുടെ ചിത്രം. ഗതികേടിന്റെ ഒരു ദുരന്തനിമിഷത്തിൽ ആത്മരക്ഷയ്ക്കുവേണ്ടി പൊതുപ്പണം മാറ്റിമറിച്ച ഒരു വ്യക്തിയും, അയാളെ ക്രൂശിക്കാൻ വേണ്ടി ചെമ്മന വിരൽ ചൂണ്ടി കുറ്റമാരോപിക്കുന്നൊരു പൊതുകമ്മിറ്റിയും. നടവിൽ സാമമൂർത്തിയായ ഇടശ്ശേരി എന്ന ഗുമസ്തൻ. ഒടുവിൽ ആ സാമ്പത്തികബാധ്യതയും ദുഷ്പേരും ഒക്കെക്കൂടി നിഷ്കളങ്കനായ ഇടശ്ശേരി ഏറ്റെടുക്കുന്നു. കാരണം വളരെ സരളം-ആ മനുഷ്യന്റെ വേദന അയാളെ അറ്റ കൈക്കൂ പ്രേരിപ്പിച്ച സാഹചര്യം കവിക്കറിയാം!

മനുഷ്യവേദനയുടെ ധർമ്മംകൊണ്ടു സമൂഹാചാരത്തെ അളന്നുകുറിച്ച ഇടശ്ശേരി എന്ന മനുഷ്യൻ.

പൊന്നാനിയിലെ ചായപ്പീടികയിലിരുന്ന്, പിറ്റേന്നു നിക്കാഹു കഴിക്കാനൊരുങ്ങുന്ന ചെറുപ്പക്കാരനുവേണ്ടി ആരുടെയോ പേരിൽ മംഗളാശംസാപദ്യങ്ങൾ, ഒന്നാന്തരം ശ്ലോകങ്ങൾ, മലർപോലുതിർക്കുന്ന ആ ഗുമസ്തന്റെ പേനയെ ഞാൻ കാണുന്നു. കേസ്സുകെട്ടിൻമേൽ വെച്ചെഴുതിയ ആ രസികൻ മുത്തുകൾ ഒന്നുരണ്ടെണ്ണം ഇടശ്ശേരിതന്നെ ഓർത്തു ചൊല്ലിയിട്ടുണ്ട് ഒരിക്കൽ, എന്റെ നിർബന്ധത്തിനു വഴങ്ങി! എന്നാൽ അവിടെയെങ്ങും ഇതു തന്റെ രചനയാണെന്ന ഭാവം ഒട്ടില്ലാതാനും. മഹത്വത്തെ എത്ര ലഘുവായി ആ മനുഷ്യൻ കൊണ്ടുനടന്നു!

പരനിവൃതിക്കുവേണ്ടി സൗവർണ്ണമായ ആത്മാംശംപോലും തുവിടക്കൊടുക്കുന്ന നിറകൂടമായ ഇടശ്ശേരി:

ആരെക്കുറിച്ചുരിയാടുമ്പോൾ സാക്ഷാൽ വി.ടി.യുടെ തൊണ്ട ഇടറിയിരുന്നവോ ആ ഉൽപതിഷ്ണവുമായ ഇടശ്ശേരി.

കറയറ്റ ക്ഷാസ്സിസ്സിസത്തിന്റെ പഞ്ചാരമണലിൽ ചൂണ്ടുവിരലുരച്ച് എഴുതിത്തെളിഞ്ഞ ഹനുമദ്ഭക്തനായ ഇടശ്ശേരി.

പൊട്ടപ്പുതത്തെ വിശജനനിയാക്കിയ ഇടശ്ശേരി.

സുംഭനിസുംഭാദികളെ കൊന്നൊടുക്കിയ കാളിയെ സുരഭിലപ്പുവല്ലിപോലെ മാറ്റിയെടുത്ത ഋഷിയായ, ദ്രഷ്ടാവായ ഇടശ്ശേരി.

ആകാശതുല്യങ്ങളായ ധർമ്മങ്ങളെ ആകാശകല്പമായ ഉൺമകൊണ്ട് അളന്നറിഞ്ഞ കവി ഈ മനുഷ്യൻ തന്നെ. എന്തദ്ഭുതം?

‘കുട്ടുകൃഷി’യുടെ ചൈതന്യത്തിൽ വേലയുടെ വേദാന്തവും ഗാന്ധിദർശനത്തിന്റെ സാംരാംശവും അലിയിച്ചുചേർത്ത ഇടശ്ശേരിയുടെ പ്രാണബലം എന്ന നന്നേ ചെറുപ്പത്തിൽത്തന്നെ വിസ്മയിപ്പിച്ചിരുന്നു, ആവേശം കൊള്ളിച്ചിരുന്നു. എന്നാൽ നാനാപ്രസ്തുതമായ ആ ബലത്തിന്റെ വർത്തമാനവിശേഷങ്ങൾ വളരെ വൈകിയാണ് എന്റെ കൗമാര കാവ്യകൗതുകത്തെ മെരുക്കിയെടുത്തത്. ഇന്നും ഇടശ്ശേരിയെന്ന വിസ്മയത്തെ സാക്ഷാത്കരിക്കാൻ എന്റെ ചേതന പരിപക്വമായെന്ന അഹന്ത എനിക്കൊട്ടുമില്ല.

മനുഷ്യബുദ്ധി അനുഭൂതികളുടെ ചക്രവാളങ്ങളെ തേടിയലഞ്ഞു തളർന്നുവീഴുമ്പോഴെല്ലാം അലിവിന്റെ ഒരു പ്രഭാവലയം, കരുത്തുറ്റൊരു കരസ്ഥർശം, അനുഭവപ്പെടാറില്ലേ? ഇന്ത്യയിൽ കവികളാണു വിചാരവീഥിയിലും ധർമ്മരഥ്യയിലും ഈ അവലംബം തന്നുപോന്നിട്ടുള്ളത്. ഒരു ജനതയുടെ സമഷ്ടീവീര്യത്തെ കരതലാമലകം പോലെ കൊണ്ടുനടന്ന കാളിദാസനും വ്യാസനും തന്ന ധർമദർശനം വലിയൊരു

രാഷ്ട്രത്തിന്റെ സന്ധിബന്ധങ്ങളെ വളരെയധികം കാത്തുപോന്നുവല്ലോ. ഇടശ്ശേരിയെ ആ പരമ്പരയിൽ കണ്ട കണ്ണ് തെളിഞ്ഞ കണ്ണ്.

നിലനില്പിന്റെ അടിവേരോളം ഇടശ്ശേരി എന്നെ കൊണ്ടെത്തിക്കുന്നു. അടിത്തട്ടിലാകട്ടെ, അധിത്യകയിലാകട്ടെ, സമഗ്രദർശിയായ ഈ കവിയുടെ നോട്ടത്തിനു പാളിച്ച പറ്റുന്നില്ല.

വിള ജപ്തി നടത്തുന്ന ക്രൂരമായ ജന്മിത്തം. തുണയ്ക്കു കാല്പായ കടലാസ്സു മായി വന്നെത്തുന്ന ആമീന്റെ നീതിവ്യവസ്ഥ. 'പുത്തൻകലവും അരിവാളും' ചേർന്നു വയൽവരമ്പത്ത് ഇടിവെട്ടുന്നു. അധികാരം കൊയ്യണമെന്നു പ്രതിജ്ഞാവാക്യം ഉയർന്നു കേൾക്കുന്നു. പുതിയ നീതിയുടെ ഉദയം അവിടെ കുറിക്കപ്പെടുന്നു.

കഴിഞ്ഞുവോ? ഇല്ല.

“അധികാര”മെന്ന സുനിശ്ചിതമായ പദം എന്നെ താഴേക്കു കൊണ്ടുപോകുന്നു, ഇടശ്ശേരിയുടെ സത്തയിലേക്ക്-

“ദാഹം പൊറാതൊരു തൈനെല്ലുങ്ങനെ
പോളതുറന്നു നീർ മോന്തുമ്പോൾ
അത്തൊളിനീരേ കുടിച്ചു കോമൻ;
ഒരച്ഛനതല്ലോ ചെയ്യുന്നു!”

ഇളംനാനുകൾക്കുടുന്നായ ഈ കോമൻ വ്യാസന്റെ പരമ്പരതന്നെ. പിരിഞ്ഞു പോയ മകനെ ഓർത്തു പണ്ടു വ്യാസൻ ഉറക്കെ വിളിച്ചപ്പോൾ ലക്ഷ്മീവനത്തിലെ തരുലതാദികളാണല്ലോ “അച്ഛാ!” എന്നു വിളി കേട്ടത്.

കവിയായ ഇടശ്ശേരിക്ക് ഇതു നിയമം ആകുന്നു. വൃഷ്ടിസമഷ്ടികളുടെ, വിധിപൗരൂഷങ്ങളുടെ, ഹിംസാഹിംസാദി ഗുണദന്ധങ്ങളുടെ, ഇഹപരങ്ങളുടെ യെല്ലാം വിക്ഷോഭകോലാഹലങ്ങൾക്കിടയിൽ, ചക്രത്തിന്റെ നിശ്ചലകേന്ദ്രത്തിൽ നിലയുറപ്പിച്ചുകൊണ്ട്, ഇരുക്കാലിമനുഷ്യനെന്ന സത്യം തെളിയുന്നു.

എല്ലാ സംഘർഷങ്ങളും അവിടെ സമന്വയിക്കുന്നു.
എല്ലാ നിസ്സംഗതയും അവിടെ സമാശ്ലേഷിക്കുന്നു.
എല്ലാ നിറങ്ങളും ചേർന്ന് അവിടെ വെൺമയുടെ വെളിച്ചം ഉണർത്തുന്നു.
മനുഷ്യൻ തന്നെ കേന്ദ്രബിന്ദു; അവന്റെ ഉൺമ പരമസത്യം.
ഗൃദ്ധംബ്രഹ്മ തദീദം വോബ്രവീമി-
നമാനുഷാത് ശ്രേഷ്ഠതരം ഹിക്കിഞ്ചിത്.

(ഭാരതം)

സ്വതന്ത്രഭാരതത്തിലെ പുതുതലമുറയോട് ഇടശ്ശേരി പറയും:-

“എന്തു നേടി? അറിയില്ലെൻ
ഇളം തലമുറ; പക്ഷേ
എന്തു നഷ്ടപ്പെടാനുണ്ടെ-
ന്നറിഞ്ഞെ പറ്റു.”

എന്നിട്ടദ്ദേഹം തിരിഞ്ഞുനിന്നു ചോദിക്കും:-

“എങ്ങനെ നേടിയതിന്ത്യേ?
നേടിയതെങ്ങനെ
നീയീ സ്വാതന്ത്ര്യം?”

സ്വയം ആ രഹസ്യം നിമന്ത്രിച്ചുതരികയും ചെയ്യും:-

“പൊട്ടിയ തോക്കു പുണർന്നാളാംബിക
വെട്ടിയ വാളിൽ ചുംബിച്ചാൾ”

അപ്രിയ സഹനമെന്നോ ഗാന്ധീയമായ അഹിംസയുടെ പരമയോഗം എന്നോ വിളിക്കാവുന്ന ഈ ഔന്നത്യത്തിൽ നിന്നുകൊണ്ടുതന്നെ ഇടശ്ശേരി ഒരു “മുളളൻചീര” ചൂണ്ടിക്കാട്ടി ഉപദേശിക്കും:-

“വിജയിക്ക മേൽക്കുമേൽ ക്രൗര്യമേ! സംസ്കാര -
വിഭവത്തിലെന്നുടെ പൈതൃകം നീ”

‘ബിംബിസാരന്റെ ഇടയനി’ലൂടെ ഞാനെന്നു മറിഞ്ഞില്ലെന്ന മട്ടിൽ കരുണയുടെ അണമുറിച്ചുവിട്ട കവി തന്നെ ഇങ്ങനെയും പ്രാർത്ഥിക്കുന്നു:-

“ഹാ രക്ഷയ്ക്കാത്മകർമ്മം ശരണം
ഇതരമി,ല്ലി,ല്ലമാപ്പെന്നഗീരിൻ
ക്രൂരതത്താലുയർത്തപ്പെടുക
ഹൃദയമേ! പിന്നെയും പിന്നെയും നീ!”

ഉപരിപ്പുവ ബുദ്ധികൾക്കു വൈരുധ്യങ്ങളും വിവാദവിഷയങ്ങളുമായ ഇത്തരം പല ഉപദർശനങ്ങളും കേവലമായ മനുഷ്യാനുഭവത്തിന്റെ കേന്ദ്രതലത്തിൽ ഇടശ്ശേരി അലിയിച്ചെടുത്തു ചേർക്കുന്നതു കാണാം. ഗൗഡപാദരുടെ ശൈലിയിൽ പറഞ്ഞാൽ അദ്ദേഹം “അവിവാദനും അവിരുദ്ധനും” ആണ്. തന്റെ സമ്യഗ്ദർശനത്തിൽ പൊരുത്തക്കേടുകൾ ഭിന്നഭംഗികളായി ഇണങ്ങിച്ചേർന്ന് ഒന്നിച്ചുവിരിയുന്നു.

ഇടശ്ശേരിയുടെ
ആത്മീയത
വിഷ്ണുനാരായണൻ
നമ്പൂതിരി

3

‘ബുദ്ധനും ഞാനും നരിയും’, ‘നെല്ലുകുത്തുകാരി പാറുവിന്റെ കഥ’ തുടങ്ങിയ കവിതകളിലൂടെ തികഞ്ഞ പ്രയോജനവാദിയായും ആ നിലയ്ക്കു നമ്മുടെ സൗന്ദര്യ ദീമൂല്യങ്ങളുടെ പോലും പൊളിച്ചെഴുത്തുകാരനായും പ്രത്യക്ഷപ്പെടുന്ന ഇടശ്ശേരി തന്നെയാണു കവിതയിലെ മൂല്യത്തെച്ചൊല്ലി ആണയിടുന്നവരോട് ഇങ്ങനെ പറയുന്നത്:-

“താങ്കൾ മഹാപണ്ഡിതരേ!
തിരയുന്നു കാവ്യലക്ഷ്യമെന്നാലോ
ഇത്തിരികുടി കാക്കണം;
അവസാനിക്കാത്തതല്ലയോ കാലം?”

തത്ത്വശാസ്ത്രങ്ങൾ കേവലം ഊന്നുവടികളാകണമെന്നും, ചുവടുവെച്ചു നീങ്ങുന്നവർക്ക് ഉപകരിക്കാത്ത ഘട്ടത്തിൽ അവയെ വലിച്ചെറിയണമെന്നും കേന്ദ്രത്തിൽ മിഴിനട്ട ഇടശ്ശേരി കണ്ടു. ‘പൊട്ടി പുറത്തും ശീവോതി അകത്തും’. വേണമെന്നുണ്ടെങ്കിൽ-

“വെളിച്ചം തുകിടന്നോളം
പൂജാർഹംതാൻ ഒരാശയം
അതിരുണ്ടഴൽ ചാറുമ്പോൾ
പൊട്ടിയാട്ടുകതാൻ വരം”
“പിൻതള്ളപ്പെടുകയില്ലെന്റെ
നാടു സംക്രാന്തി നാൾകളിൽ
അതിന്നു കഴിവുണ്ടല്ലോ
ശീവോതിയെ വരിക്കുവാൻ”

എന്നു ധീര സരസ്വതിയായ ഇടശ്ശേരിക്കവിത ഉദ്ഗാഹനം ചെയ്യുന്നു. മനുഷ്യന്റെ ഉൺമയിലുള്ള വിശ്വാസം ഒരു കാലത്തും അദ്ദേഹം കൈവെടിഞ്ഞില്ല. ഏതു തത്ത്വ സംഹിതയെക്കാളും ആഴത്തിൽ അവിടെയാണദ്ദേഹത്തിന്റെ ചുവടുനീയിരുന്നതും. ‘തത്ത്വശാസ്ത്രങ്ങൾ ഉറങ്ങുമ്പോൾ’ എന്തുചെയ്യണം? ഇടശ്ശേരിക്കു ശങ്കയില്ല. ഹരിനാമകീർത്തനത്തിൽ അഭയം കണ്ടെത്തുന്ന അച്ഛനെയും മാർക്സിസ്റ്റു വിപ്ലവത്തിൽ തല ചായ്ച്ചുറങ്ങുന്ന ഏട്ടനെയും വെടിഞ്ഞ് തന്റെ നായികയായ ധീര കന്യക ഒരു പുലർച്ചയ്ക്കുമുമ്പ്, പടിക്കൽ കണ്ട കുറച്ചുട്ടിന്റെ വെട്ടത്തിൽ പടിയിറങ്ങി. മൂന്നിൽ പാത ഉണ്ടെന്നും ചോടു തന്റേതാണെന്നും ഉറപ്പായാൽ പിന്നെ ഊന്നുവടികൾ ആവശ്യമില്ല. പൗരോഹിത്യവും പ്രത്യയശാസ്ത്രവും ഊന്നുവടികളുമായി നമ്മെ തുണയ്ക്കാൻ മൽസരിച്ചു മുന്നോട്ടുവരുന്ന ഇന്നത്തെ ദശാസന്ധിയിൽ ഇടശ്ശേരിയുടെ വാക്കുകൾക്കു പ്രസക്തിയും മുർച്ചയും വർദ്ധിച്ചിട്ടുണ്ടെന്ന് എനിക്കു തോന്നുന്നു. വഴി തുറക്കുന്നവന്നേ ഭാവിയുള്ളൂ, ഗ്രന്ഥമോതുന്നവനു വിധിച്ചിട്ടുള്ളത് ഉറക്കമാണ്, മറവിയാണ്, മരണമാണ്.

ഇടശ്ശേരിയുടെ ആസ്തിക്യം ഇവിടെ സൂചിതമായിക്കഴിഞ്ഞു. സിദ്ധിയും പ്രതിഭയും വിളയിച്ച രാമനും കൃഷ്ണനുമല്ല സേവന മന്ത്രാക്ഷരം ഉപാസിക്കുന്ന ഹനുമാനാണു തന്റെ മുർത്തി. ജീവിത ക്ലേശങ്ങളെ കർമ്മപലഹാരത്തിന്റെ കണ്ണീർ ഉപ്പുചടങ്ങിയായി കരുതാൻ ഇടശ്ശേരി പഠിപ്പിക്കുന്നു.

“ഹാ ശിക്ഷിക്കുകിലും വിടായ്കുടും-
പുടത്തുമ്പ്; അമ്പിലങ്ങേക്കുവേ-
ണ്ടാശിസ്സേകിടുംമാപ്പരംപൊരു-
ളിനെ കെട്ടിപ്പിടിക്കു ദൃഢം!”
എന്നാണല്ലോ തന്റെ അവസാനം കുറിച്ചിട്ട സ്മൃതി വാക്യം!

3

എന്റെ ജീവമുകളത്തെ സുഗന്ധിയാക്കി ചൂഴ്ന്നു നില്ക്കുന്ന ഈ അനുസ്മൃതികളെ എങ്ങനെയാണു ഞാൻ ഉപസംഹരിക്കേണ്ടത്? ഇടശ്ശേരി അത്രമേലാദരിച്ചിരുന്ന ‘സാക്ഷാൽ ജി’ യുടെ ശൈലിയിൽ

“ചിന്മയൻ മകൻ കുഞ്ഞി-
വായ് തുറന്നപ്പോൾ ധന്യ-
ജൻമയാം ഒരു ഗോപി
ഈ മഹാ വിശ്വാകാരം”

ദർശിച്ചു നിന്നപ്പോലെ ഞാനും ഇതാ അരക്ഷണം അന്ധാളിച്ചുനിൽക്കുന്നു; ഇടശ്ശേരിയെന്ന മാനുഷ പ്രത്യക്ഷം എന്നെ കീഴ്പ്പെടുത്തിയിരിക്കുന്നു. ആകയാൽ കവിയിൽനിന്ന് ആ മനുഷ്യനിലേക്കുതന്നെ മടങ്ങിവന്ന് ഇതിനെ സമാപിപ്പിക്കാം.

1974 ജനുവരി 26. റിപ്പബ്ലിക്ക്ദിന ചർച്ചയ്ക്കുശേഷം തലശ്ശേരി ടി.ബി.യിൽ ഇടശ്ശേരിയും ഞങ്ങൾ ചിലരും കിടന്നുറങ്ങാൻ വട്ടം കൂട്ടുന്നു. എല്ലാവരും തളർന്നിരിക്കുന്നു. സാഹിത്യസമിതി അധ്യക്ഷനായ ഇടശ്ശേരി മാത്രം തളർന്നിട്ടില്ല. വരാന്തയിൽനിന്നുള്ള അരണ്ട വൈദ്യുതവെളിച്ചം മറുപുറത്തെ ജനലിലൂടെ നിലാവിന്റെ ചില നൂറു

ങ്ങൾ. ഇടശ്ശേരി ഒഴിവുകാലത്തു നടത്തേണ്ട പരിപാടികളെപ്പറ്റി നിർത്താതെ കിടന്നുകൊണ്ടു സംസാരിക്കുകയാണ്. നമുക്ക് ഒരു 'വനഭോജനം' ഏർപ്പാടു ചെയ്യണം. വയനാട്ടിൽ ഞാൻ ചില സൗകര്യങ്ങൾ ചെയ്തുതരാം. പ്രസംഗം പാടില്ല. സഹവാസം, കവിത ചൊല്ലൽ, ചർച്ച - അത്രയും മതി...." അതിനിടയ്ക്കു തിരിഞ്ഞ് എന്നോടൊരു ചോദ്യം:-

“താനെന്താ തറയിൽ കിടക്കുന്നത്?”

“തറയിലല്ല പായയിലാണ്” എന്നു ഞാൻ.

“ശരി; പക്ഷേ അവിടെ കൊതുകു കടിക്കില്ലേ?”

“സാരമില്ല”

“ആഹാ? ഉഴക്കു ചോര ഉണ്ട്. അതു കൊതുകിനും ക്ഷുദ്രജീവികൾക്കും ഭിക്ഷയിടാനാണോ ഭാവം? ഇവിടെ വന്നു വലയ്ക്കുള്ളിൽ കിടക്കൂ!”

അത്രയും പറഞ്ഞിട്ട് താനൊന്നും പറഞ്ഞില്ല എന്ന ഭാവത്തിൽ എന്റെ നേർക്ക് അകളങ്കമായും അഗാധമായും ഇടശ്ശേരി നോക്കി.

അരണ്ട വെളിച്ചത്തിൽ കരുണയുടെയും കരുത്തിന്റെയും ആ നോട്ടം ഞാനിന്നും മനസ്സിൽ സൂക്ഷിക്കുന്നു. എനിക്കായുള്ള വരദാനമായിരുന്നു അതെന്നു ഞാനറിയുന്നു. പിന്നെ ഞാൻ ചരമവാർത്ത കേട്ടതേയുള്ളൂ.

പ്രിയപ്പെട്ട ഇടശ്ശേരി! കഴിഞ്ഞ അമ്പതു കൊല്ലമായി, അഭിപ്രായക്കോട്ടകളിൽ മനുഷ്യബുദ്ധിയുടെ ചോടുകളെ തളച്ചിടണമെന്നു ശരിക്കുന്ന പണ്ഡിതൻമാർ, ഇടതുപക്ഷത്തും വലതുപക്ഷത്തുമുള്ള തിരുസഭകളുടെ ആശായ്മക്കാർ, കേരളത്തിലെ എഴുത്തുകാരന്റെ ഉഴക്കു ചോരയ്ക്കുവേണ്ടി പത്രപംക്തികളിൽ മുളിയിരിക്കുന്നു.

എങ്കിലും അങ്ങയോടു ചെയ്ത പ്രതിജ്ഞ ഞാൻ മറക്കുന്നില്ല. ഉഴക്കു ചോരയുള്ളതു ഞാനാർക്കും നിവേദിക്കാൻ ഒരുക്കവുമില്ല. എന്റെ വഴിയിൽ ഊന്നുവടി എനിക്കാവശ്യമില്ല. കാരണം ഒരു ഘട്ടം കഴിഞ്ഞാൽ പ്രത്യയശാസ്ത്രങ്ങളുടെ ഊന്നുവടികൾ പരസ്പരം തല്ലാനാവും ഉപകരിക്കുക. എന്റെ കവിതയുടെ പടിപ്പുരയിൽ അങ്ങു വീശിയ കറ്റച്ചുട്ടിന്റെ വെളിച്ചം ഞാൻ കാണുന്നുമുണ്ട്.

ഹൃദയാകാശത്തിൽ അങ്ങയെ സ്മരിച്ചുകൊണ്ടു ഞാൻ പ്രതിജ്ഞ പുതുക്കട്ടെ:- സൂര്യനെപ്പോലെ, ചന്ദ്രനെപ്പോലെ, മംഗളമാർഗത്തിൽനിന്നു വ്യതിചലിക്കാതെ, കൊടുക്കുന്നവനോടും കൊല്ലാത്തവനോടും അറിയുന്നവനോടും മാത്രം ഞാൻ ചേർന്നു നടന്നു കൊള്ളാം:-

“സ്വസ്തിപന്ഥാം അനുചരേമ

സൂര്യാചന്ദ്രമസാവിവ

പുനർദ്ദതാ അഹ്നതാ

ജാനതാ സംഗമേ മഹി”